

२२. वाचूया. लिहूया.



• वाचा. सांगा.



फळ, रंग, वास, राजा,
आमरस, आमराई.

मी आहे आंबा. सगळे मला 'फळांचा राजा' म्हणतात. मी पिकलो की माझा रंग बदलतो आणि छान वास येतो. माझ्यात रस तयार होतो. माझ्या गोड रसाला आमरस म्हणतात. हापूस, पायरी, केशर, खोक्या, गोटी, चिक्कूळ्या अशी माझी काही नावे आहेत. आमराईत आंब्याची खूप झाडे असतात.

हे गाणे मिळवा. म्हणा.
आंबा पिकतो, रस गळतो,
कोकणचा राजा बाई, झिम्मा खेळतो.
तुमच्या घरी आंब्यापासून
कोणकोणते पदार्थ बनवतात?

वाहन, इंधनबचत,
चाके, व्यायाम.



मला सायकल खूप आवडते. सायकल हे एक प्रवासाचे वाहन आहे. सायकलीला दोन चाके असतात. तिला इंधन लागत नाही. चाकांत हवा भरली, की ती सुसाट धावते. घरापासून जवळ कोठे जायचे असेल, तर सायकल वापरावी. त्यामुळे इंधनबचत होईल. सायकल चालवणे, हा एक चांगला व्यायाम आहे.

तुम्हांला सायकलीवर कोठे
कोठे जायला आवडेल?
तुम्ही तुमच्या सायकलीची
काळजी कशी घेता?



सण, नवीन कपडे,
गोडधोड पदार्थ, चर्च,
सांताक्लॉज, ख्रिसमस ट्री.

आपण अनेक सण साजरे करतो. तसेच ख्रिश्चन बांधव प्रभू येशूचा जन्मदिवस नाताळ सण म्हणून साजरा करतात. ते या सणाला नवीन कपडे घालतात. चर्चमध्ये जातात. प्रार्थना करतात. एकमेकांना शुभेच्छा देतात. शुभेच्छा देताना 'मेरी ख्रिसमस' असे म्हणतात. ख्रिसमस ट्रीवर दिव्यांच्या माळा, फुले, चांदणी यांची सुंदर सजावट करतात. आपल्या मनातील इच्छा सांताक्लॉज पूर्ण करतो, असे मुलांना वाटते. या सणाच्या दिवशी घरात डोनट, केक यांसारखे गोडधोड पदार्थ बनवले जातात. प्रभू येशूच्या शिकवणुकीनुसार ते गोरगरिबांना वाटले जातात. त्यांनाही आनंदात सहभागी करून घेतले जाते.

केक बनवण्याची कृती
समजून घ्या.


प्राणी, शेपूट, कीटक,
खाणे, मानवाचे अन्न.



मी आहे मासा. मी समुद्र, नदी, तलावांच्या पाण्यात राहतो, म्हणून मला जलचर प्राणी म्हणतात. मी शेपूट आणि परांच्या मदतीने पोहतो. पाण्यातले कीटक, लहान मासे व पाणवनस्पती खातो. माझे रंग, रूप, आकार वेगवेगळे असतात. मी मानवाचे अन्न आहे.


फिशटॅकमधील मासे काय
खातात? त्यांची काळजी कशी
घेतात? तुम्हांला त्यातील माशांची
कोणकोणती नावे माहित आहेत,
ती नावे लिहा.

• वाचा. लिहा.



फूल, रंग, वास, राजा,
उपयोग, व्यवसाय.

गुलाबाला 'फुलांचा राजा' म्हणतात. गुलाब अनेक रंगांचे असतात.



पक्षी, रंग, आवाज,
पिसे, नाच, अन्न.

मला मोर खूप आवडतो. तो खूप सुंदर दिसतो. त्याचा रंगीबेरंगी पिसारा पाहत राहावेसे वाटते.



तुमच्या आवडीच्या सणांविषयी चित्र, शब्द, माहिती लिहा.

शिक्षकांसाठी : चित्रांशी संबंधित व दिलेल्या शब्दांचा उपयोग करून चित्रांविषयी चार-पाच वाक्ये कशी लिहिली यावर चर्चा करावी. चित्रांशी संबंधित आणखी काही शब्द व वाक्ये सांगण्यास विद्यार्थ्यांना प्रोत्साहन द्यावे.